

Bridge 12. partur: Stuðul til opnun 1 í lit

Tað er altíð ráðiligt at minnast til tvey ting, tá tú skalt gera av, um tú skalt stuðla makkarinum í hansara lit, tá hann hefur opnað meldingarnar:

Majorlitirnir – hjartari og spaðari – eru týðningarmiklastir

Makkaraparið telur stuðulsstig, tá ein litur er meldaður og stuðlaður.

Opnari lovar bert fyra kort í litinum, hann opnar við, og tí skal stuðul í litinum eisini lova fyra kort. Tit skulu hava vissu fyri, at tit tilsamans hava minst átta kort í litinum. Um makkari tín opnar í majorliti, so skalt tú stuðla hann, um tú hefur fyra kort í litinum, tí tú longu tá veitst, at trumfliturin er funnin. Um makkarin opnar í minor – 1♣ ella 1♦ –, so skalt tú ikki stuðla hann beinan vegin, um tú hefur ein fýralit í major. Heldur melda majorlitin. Sí hetta dømi:

1: ♠ DB63 ♥ 105 ♦ KB74 ♣ 982

Um makkari tín opnar við 1♠, stuðlar tú honum við at melda 2♠, opnar hann afturímóti við 1♦, so meldar tú 1♠, tí hann kann saktans hava fyra spaðarar aftan á sítt opnunarmeld. Majorlitirnir telja meir, og tí snýr tað seg fyrst og fremst um at finna út av, um tit hava átta kort í øðrum majorlitinum.

Tú kanst sjálvandi ikki bara melda, um tú hefur staðfest, at tú hefur fyra kort í onkrum liti, sum makkarin hefur meldað. Tað skal eisini eina ávísa styrki til.

Um tú hefur 6–9 point, so stuðlar tú makkaran við at melda 2 í litinum, hefur tú 10–12 point, so stuðlar tú við at melda 3 í litinum hjá makkarinum, og hefur tú 13–15 point, so meldar tú útgang sjálv/ur.

Logikkurin er, at tí fleiri point, tú hefur, tí sterkari stuðlar tú makkaran. Sum tú sært, so skulu bert 6 point til, fyri at tú kanst stuðla. Makkarin kundi sitið við 21 HP, og so hava tit allarhelst brent ein útgang, um tú meldar pass við 6 stigum. Um tú hefur 10 til 12 stig, so kanst tú sum sagt siga makkarinum frá við at melda 3 í hansara lit. Hetta meld er ein áeggjan til hann, um hann hefur eitt sindur útyvir minstamark, at melda útgang.

Hefur tú 13–15 point, so er upplagt at melda útgang beint. Tað er tó tað »men«, at tað bert er í majorlitinum, at tú kanst koma í útgang við at melda 4 í litinum hjá makkarinum. Um tit hava minor lit í felag, er tað sum oftast betri, at royna at koma í útgang í 3 grand. Tú

skalt bert stuðla makkaran við 4 í minor, um tú hefur eina skeiva hond – og fá HP. Tú skalt helst ikki upp um 3 grand, um tú hefur styrki. Makkarin opnar 1♣, og tú hefur:

2. ♠ 9 ♥ D76 ♦ DB7 ♣ B109842

Her kanst tú melda 4♣ sum eitt slag av sperrimelding, sum oyðileggur flestu móguleikarnar fyri fíggindan at sleppa fram at yvirhøvdur. Kanska kann fíggindin vinna 4♣, men tað er ringt at finna, tá ein skal byrja at leita so langt uppi í melditrappuni. Tá ið tú sperrimeldar á henda hátt í minor, so lovar tú makkarinum, at tú hefur minst ein singleton (spaðarin á hondini omanfyri), minst fimm kort í hansara minor og hægst 6–7HP.

3. ♠ K72 ♥ ED ♦ KD5 ♣ D10963

Tá makkarin hefur opnað við 1♣, so er henda hond alt ov sterk til at melda 4♣ ella 5♣. Tú ert eisini ov sterk/ur til at melda 3 grand, sum í okkara meldikervi lovar 13–15HP. Við hesi hond mást tú »snýta« teg til tann fjórða rútaran, melda 1♦ og síggja, hvat makkarin meldar næstu ferð. Hann kann ikki melda pass, so tú hefur fleiri og betri upplýsingar um hansara kort næstu ferð, tú skalt melda. Kanska enda tit í 3 grand, ella kunnu tit móguliga enda í 6♣ ella 7♣.

Lat okkum hyggja eftir fleiri dømum:

4. ♠ 87 ♥ D72 ♦ D982 ♣ K1092 melda 2♣

5. ♠ K7 ♥ 1032 ♦ K74 ♣ E9863 melda 3♣

6. ♠ D6 ♥ E93 ♦ KB65 ♣ KB86 melda 1♦ (ella 3ut)

Soleiðis roknar tú stuðulspoint (SP)

Tá ið tú og makkarin eru vorðnir samdir um ein trumflit kunnu tit endaliga meta um styrkina av tykkara hondum. Tí fleiri trumfar, tí sterkari hond! Fyri at kunna melda ein lit, skalt tú hava fyra kort í litinum, og fyri at stuðla makkarinum beinleiðis, so skalt tú vanliga eisini hava fyra kort í litinum, men um makkarin hefur meldað major, so ber til at melda við trýkortsstuðuli, um tú hefur ein honnør (E, K, D, B ella 10) triðja (í aðrari meldirundu verður ofta stuðlað við einum trýliti). Tó skalt tú hava eitt í huga, áðrenn tú stuðlar við trýlit í litinum hjá makkarinum, og tað er, at tað skal vera ein móguleiki fyri at trumfa onkran síðulit á tíni hond. Tað vil siga, at tú skalt hava ein doubleton, ein singleton ella vera renons í onkrum liti. Hetta hefur tann týðning, at opnari ikki kann vera vísur í trumflitinum og endurmelda

hann við bert fyra kortum í litinum aftan á at makkarin hefur stuðlað:

	N	S			
N: ♠ KD54	♥ ED5	♦ D95	♣ EB10	1♠	2♠
S: ♠ B82	♥ 64	♦ EB1054	♣ D53	2UT	3UT

Vegna sín doubleton í hjartara avger suður at stuðla makkaran við dronginum triðja í spaðara. Norður sær ein móguleika fyri at koma í útgang við sínum 18 HP móti teimum 6–9 sum makkarin lovar. Hann áeggjar makkaran við at melda 2UT. Suður hefur maksimum, og meldar tí 3UT. Um hann hevði havt fyra spaðarar, skuldi suður hava stuðlað víðari við at melda 3♣ ella 4♣.

Lat okkum seta stuðulsstigini upp í eitt skema. Spælari, sum fyrst meldar ein lit, kalla vit meldara og makkaran kalla vit stuðlara

	Renons	Singleton	Doubleton
Meldari við 4 trumfkortum:	3SP	2SP	1SP
Meldari við 5 trumfkortum:	5SP	3SP	1SP
Stuðlari við 3 trumfkortum:	3SP	2SP	1SP
Stuðlari við 4 trumfkortum:	5SP	3SP	1SP

Tilluta tær eitt eyka SP fyri hvønn trumf, tú hefur afturat.

Reglan um stuðulsstig kann kókast niður til 3–2–1, tá tú hefur minsta mark av trumfum og 5–3–1, tá ið tú hefur ein trumf afturat. Nøkur dømi. Makkarin opnar 1♥:

7. ♠ 4 ♥ D982 ♦ D76 ♣ 98542 melda 2♥

8. ♠ KB73 ♥ E1092 ♦ 82 ♣ B98 melda 3♥

9. ♠ ED42 ♥ K763 ♦ - ♣ 76432 melda 4♥

10. ♠ 9 ♥ D54 ♦ D10965 ♣ 10873 melda 2♥

7: Tú hefur 4HP og 3SP, 7 point til samans, innan fyri 6–9 stiga markið, tí kanst tú stuðla makkaran til 2♥.

8: 10 point til samans, tí kanst tú leypa til 3 í litinum hjá makkarinum.

9: Renons í rútaru. Tað er vert 5SP, tá ið tú hefur fyra trumfar við makkarinum. Melda útgang, tað vísir 13–15 point.

10. Singleton í spaðara er verður tvey stig her. Tú hefur tí 6 point í alt. Stuðla makkaran til 2♥.

Kelda: Villy Dam, Bridgevejen 1, føroyskað hefur Helgi Arnþórsson. Alt áður prentað tilfar liggur tókt í A4 stóð á www.bridge.fo